

# د افغانستان در سوايي عصر

د خارجي حضور د ۲۰ کلن دور د اداري او  
مالي فساد عددي سپړنه او الجبري څېړنه



ليکنه او څېړنه  
محمد آصف ننگ

## د افغانستان د رسوايي عصر

د خارجي حضور د ۲۰ کلن دور د اداري فساد  
عددي سپړنه او الجبري تحقيق



محمد آصف ننگ، له پکتیکا څخه

د اقتصاد خپرنډوی مشر

### مقدمه

بنايي هر افغان ته مهمه وي چې نوم په نوم او بنياد په بنياد ورته معلومه شي چې په تېرو شلو کلونو (۲۰۰۲-۲۰۲۰) کې چا؟ خومره؟ او څنگه؟ اداري فساد ترسره کړې دی؟!

مگر دلته غواړم ددې سوالونو تر څنگ دا هم وڅېړم چې څنگه دغه فساد ترسره شوی؟ اغېزې او اثرات يې زموږ پر حيثت او ژوند څنگه وي؟ چا يې زمينه مساعده کړې وه؟ آیا دا هر څه تصادفي ول که د پلان او جدول له مخې ترسره کيدل؟ او دا پوښتنه به ضرور ځواب کړم چې ولې ددې فساد رسوايي پر افغانستان او افغانانو په دومره شدت او کثرت سره وتپل شوه؟ په کابل کې د امريکا د سفير دغه اعتراف واقعاً شجاعانه و چې ويل يې: داسې ښکاري چې اداري او مالي فساد خپرول زموږ تر ټولو اساسي پروژه وه...

مگر د افغانستان د رسوايي په عصر کې اجيرو رسنيو څنگه د رسوايي ډول ته ټول وگډول او لا يې گډوي... کم له کمه پدې ليکنې کې دغو ټولو تلوسو ته د اعدادو او رياضي (نه د تحليل) په ژبه ځواب لټول شوی دی!


دغه څېړنه د برائت او الزام په مقصد نه بلکې د حقايقو د روښانه کولو په مقصد ترتيب شوې ده، دلته هدف دوسيه جوړونه يا د انگریزانو په تعبير د دعوا او سزا Claim and blame کيسه نده، ځکه چې دغه مرستې بلاعوضه مرستې وې چې افغانستان ته ورکړل شوې، کمې وی که زیاتې، موثره وې که غیر موثره، مونږ ملامت یو که بهرنیان... پدې خاطر نو دغه موضوع قضايي او محاکماتي دوران ته نشي تللی نه هم د مواخذې لپاره

۲

عدالتي جريان په لاره اچولی شو، دا د خيرات او خيراتخور ترمينځ د ورکړې او اخيستو کيسه ده، منتها دا بدنامۍ پکې بې ځايه پر مونږ تپل شوې، ځکه خو غواړم خپل نسل او تاريخ ته هغه روايت بيان کړم چې په اکثريت کرکټرونو کې مې پخپله د ژوندي شاهد په توگه پکې نقش ايفا کړی... د عصر پدې رسوايې کې که د احتساب او محکمې زمينه برابره نشي نو کم له کمه د پېړۍ يو ساده برائت خو به د گواه او گويا شاهد په توگه تر لاسه کړی شو...

اصلاً دا د شل کلن دوران يو تراژيک داستان او سرگذشت دی چې گڼ درسونه او عبرتونه لري، کيدای شي په افغانستان کې بيا دغسې يو دوران راشي چې دغسې اشتباهات او کمبودات پکې تکرار نشي.

### د رسوايې عصر او د پېړۍ قضاوت!



له ۱۹۷۵ تر ۱۹۸۰ کلونو د ايران انقلابي کلونه ول، که څه هم اسلامي انقلاب د فرانسې په همکارۍ په ۱۹۷۹ کې قدرت ته ورسيد، او ابو الحسن بنی صدر يې لومړی منتخب جمهور رئیس و چې د روحانيانو لخوا په لومړي کال کې خلع قدرت او فرانسې ته پناهنده شو... د

بنی صدر په روايت د رضاشاه د واکمنۍ په وروستيو کلونو کې د (عصر رسوايې) داستان شروع شو، تر همدې شعار لاندې شاهي حکومت بدنام، منفور، وابسته او راوپرځول شو...

افغانستان هم همداسې يو تجربه تکرار کړې او لا يې تجربه کوي، د جمهوريت شل کلن دوران په جگړو کې تير شو، خو وروستي کلونه يې کاملاً د بدنامۍ، د نظام د تخريب، د شخصيت وژنې او ماهيتونو د ړنگولو او د هويتونو د راپرځولو دوران و، پدې توگه استعمار هميشه خپل کار کوي، يو دوره د خپل حضور او بقا د تثبيت په مقصد انکشاف ته زور ورکوي بيا وروسته تخريب شروع کوي او خپل شريک ته زيان رسوي. د رژيمونو بدنامول د رژيم له چلوونکو شروع کيږي او بيا يې فرد فرد قيمت ورکوي، استعمار حکومتونه نه بلکې ملتونه

س

بدناموي، ځکه چې د انتقام په نيت راغلي قوتونه معمولاً ملتونه تر هدف لاندې نيسي، دلته هم د ايران د شاهي کلونو د پای د دور په څېر بدنامي، فساد او رسوايي په سيستماتيک ډول داسې هنرمندانه ايجاد شوه، ترويج شوه، ستره شوه، دلته په افغانستان کې عیناً هماغه سناريو تکرار شوه دلته کلتوري او اخلاقي انحرافونه او اداري فساد دومره وپرسول شوو چې تر اصلي کچې په مراتبو زيات لوی او بد جلوه شو، د افغاني اجيرو مطبوعاتو په مدد يې د رسوايي روايت دومره غټ او تر هر نامداره او خوشنامه افغان (چارواکو) يې د رسوايي پری راتاو کړ چې نه يې څوک نفی کولی شي او نه هم پدې عصر کې څوک ترې انکار کولی شي.

ماته شخصاً پدې شل کلن سريال کې د هغه آيت شريف مصداق عملاً ثابت شو چې فرمايلې دي: «... إِنَّ الْمُلُوكَ إِذَا دَخَلُوا قَرْيَةً أَفْسَدُوهَا وَجَعَلُوا أَعْرََّةَ أَهْلِهَا أَذِلَّةً وَكَذَلِكَ يَفْعَلُونَ»، د نمل په سوره کې بلقيس خپلو وزيرانو ته مشوره ورکوي، کله چې يو ملک د نورو ملوکو تر يرغل لاندې راشي، نو کلې پکې وړانديږي او عزتونه په ذلتونو پکې تبديليږي او بلکل به دوی همدغسې کوي...

بنايې دا سوال ته لا وخت وي چې وپوښتل شي، چې مونږ پخپله ولي ناخودآگاه او آگاهانه د خپل وطن او وطنوالو سپکولو ته دومره په زړه ډک يو؟ که دقت وکړو نو وينو چې پدې بغض کې مو اصلي غله فراموش کړې هغه غله چې هم يې مال ووو، هم يې سر ووو او هم مو لگيا دی عزتونه لوتي!!





يوه بله د افهام وړ موضوع د مرستو د کچې په هکله هغه شفاهي مبالغه ده چې د عاميانه ادبياتو تر کچې د خپرونکو او عوامو الناسو لخوا په نامسووله او غير الجبري توگه مجاناً ليکچر کيږي، دا چې نړۍ دلته ميليارډنه ډالر مصرف کړې په يوه ډير عام او نهايت معمول شفاهي روايت او ابتذال تبديل شوی، دا روايت دومره روزمره شوی چې ته به فکر کوي د ټولې دنيا ثروت د خارجيانو لخوا افغانستان ته راوړل شوی په داسې حال کې چې دغه مبالغه آميز روايت په ساده ارقامو او ساده رياضي کې محاسبه کيدای شي. دلته غواړم دا روښانه کړم چې مرستې د ارقامو له لحاظ زياتې مصرف شوې مگر په هډفي توگه ونه لگيدې او نه هم د افغانستان د ملي نهادونو لخوا پکې د دخل او خرچ تصرف په معناداره او مسوولانه توگه ترسره شوې، پيسه د بهرنيانو په لاس وه او ډيره ناکامه او بې بنياده مصرف شوه...

په افغانستان کې فساد شوی، هم د ملي نهادونو لخوا، هم د افغان قرارداديانو لخوا، هم د افغان همکارانو لخوا منتها دا يو منلی مفهوم دی چې د فساد عوامل په افغانستان کې متعدد دي، چې ډير عمده يې انساني حرص، فقر، جهالت، د پېړيو لوړه او محروميت، جگړې، ناآمنۍ او په نتيجه کې يې د قانون د پلې کوونکو ځواکونو بې حده بنديدل، اختطاف او اغوا برای تاوان چې پانگونه او پانگوال يې متاثره کړې، د نامسووله ټوپکسالارو شتون، د قدرت په اډانه کې د زورواکو حمايتي او مصئونيتي نقش، باجگير او مفسد پارلمان، بې کفايته فاسد حکومتونه، خارجي حضور، له ملي اقتصادي سيستم په غياب کې د نامحاسبه شوېو ډالري مرستو مستقيم لگښتونه، له حکومت سره موازي مالي او تدارکاتي فعاليتونو او سيستمونو شتون، له مالي او عايداتي فعاليتونو څخه ضعيف نظارت او کمزورې څارنه، د کنټرولي ميکانيزمونو نه موجوديت، د قانون نه حاکميت، په دولت کې د راټول شويو گروپونو بد ائتلاف او د دوی باجگيرانه شموليت، په قضاېې او څارنوالۍ ارگانونو کې د مفسدو مافياوو مرموزه رسوخ او شتون، په مالي او تدارکاتي چارو بلکې په مجموع کې د برېښنايې حکومتولۍ نه شتون، د مالي او محاسبوي اجرائاتو په برخه کې له مدرنه تکنولوژيکي وسايلو نه استفاده، د پول شويې کمزورۍ مديريت، بهر ته د پيسو او خارجي اسعارو فرار او د بې جالبه حواله جاتو کثرتي فعاليتونه او...

### په تيرو شلو کلونو کې د افغانستان د سياسي او مالي ملاتړ په اړه مهم نړيوال کنفرانسونه

په تېرو شلو کلونو کې ۱۷ نړيوال (د ملگرو ملتونو او نړېوال بانک لخوا تنظيميدونکي) او تر ۱۵۰ زيات سيمه ييزه، امنيتي، علمي او اقتصادي کنفرانسونه ترسره شوې چې مختصراً يې بيانوم:

۱. د ۲۰۰۱ کال د بُن نړېوال کنفرانس، موخه يې د موقته او انتقالي ادارې جوړونه، د دولتدارۍ د عمده ارکانو جوړونه، د اساسي قانون، سترې محکمې، انتخاباتو او ديته ورته مسايلو او جريانونو لپاره بنيادي کنفرانس و، چې په تعقيب يې افغانستان ته د بيارغوني او دولت د اساسي جوړښتونو لپاره



۵

تر ۷ ميليارد ډالرو مرستې راتولې شوې او په اصطلاح د نوي جمهوري نظام ستنې پس له سختو جگړه بيزو کورنيو او تنظيمي جگړو کېښودل شوې... که څه هم تر کورنيو جگړو وروسته د طالبانو په اول دور کې دغه ناپخلا ډلې وشړل شوې او وطن له نسبي امنيت برخوردار شو، خو پخپله افغانستان په جنگي جغرافيا تبديل شوی و چې اساسي بدلون او اصلاحاتو ته يې اړتيا درلوده.

#### د بُن نړيوال کنفرانس (۲۰۰۱)

موخه يې د موقته او انتقالي ادارې جوړونه، د دولتدارۍ د عمده ارکانو جوړونه، د اساسي قانون، سترې محکمې، انتخاباتو او د پته ورته مسایلو او جريانونو لپاره بنيادي کنفرانس و، چې په تعقيب يې افغانستان ته د بيارغونې او د دولت د اساسي جوړښتونو لپاره تر ۷ ميليارد ډالرو مرستې راتولې شوې.

2. د ۲۰۰۲ کال د توکيو کنفرانس، پکې تر ۵۰ هېوادونو، ملگرو ملتونو او نړيوالو سازمانونو گډون کړی و، پدې کنفرانس کې له افغانستان سره د ۴،۵ ميليارد ډالرو ژمنې وشوې.
3. د ۲۰۰۴ کال د برلين نړيوال کنفرانس چې پکې ۸ ميليارد ډالر مرسته تعهد شوه خو افغانستان پدې کنفرانس کې د ملي برنامه د تمويل او انکشاف پلانونو يوه دوسيه وړې وه چې پکې يې تر ۱۲ ميليارد ډالرو تقاضا وکړه.

#### د توکيو نړيوال کنفرانس (۲۰۰۲)

د افغانستان د بيارغونې لومړنی نړيوال کنفرانس و، پدې کنفرانس کې د ۵.۴ ميليارد ډالر مرستو ژمنه وشوه.

4. د ۲۰۰۶ کال د لندن نړيوال کنفرانس، پدې کنفرانس کې د ۱۰،۵۶ ميليارد ډالرو ژمنه شوې وه.
5. د ۲۰۰۷ کال د روم نړيوال کنفرانس د قانون د حاکميت، د قوانينو تدوين، د قضايي سيستم او عدلي ساختارونو او محاکمو د جوړولو په مقصد رابلل شوی و، پدې کنفرانس کې کوربه هېواد ايتاليا د ۳۵۰ ميليون ډالرو د مرستې اعلان وکړ.



۹

۶. د ۲۰۰۸ کال د پاریس نړیوال کنفرانس چې د ۶۳ هېوادونو او ۱۵ نړېوالو سازمانونو او نهادونو استازو پکې گډون کړی و، پدې کنفرانس کې افغانستان د پنځه کلن انکشافی پلان لپاره د ۵۰ میلیارد ډالرو تقاضا کړې وه خو د شاوخوا ۱۱ میلیارد ډالرو ژمنه پکې وشوه.

د برلین نړېوال کنفرانس (۲۰۰۴)

د جمهوري ریاست تر لومړنیو ټاکنو څو میاشت ترمنځه ترسره شو چې پکې د ۸  
میلیارد ډالر مرستو ژمنه وشوه

۷. د ۲۰۰۹ کال د مسکو نړیوال کنفرانس چې عنوان یې و (د افغانستان د کرکیچ خپرېنه او د راتلونکو پراختیایي پروگرامونو احتمالي سناریوگانې)، پدې کنفرانس کې د تمویل غوښتنه مطرح نشوه.

۸. د ۲۰۰۹ کال د هالنډ د هاگ

کنفرانس

۹. د ۲۰۱۰ کال د بریتانیا لخوا د

لندن دویم کنفرانس

۱۰. د ۲۰۱۰ کال د کابل نړیوال

کنفرانس چې پکې له مرسته

کوونکو غوښتنه شوې وه چې د

مرستو ۵۰٪ دې د افغانستان د

ملي بودجې له لارې مصرف

شي.

۱۱. د ۲۰۱۱ کال د دویم بن کنفرانس

چې د ۸۵ هېوادو او ۱۶ نړیوالو

سازمانونو او موسساتو استازو

پکې گډون کړی و، پدې کنفرانس

کې د ۱۰۰ هېوادو او استازو هغه اساسي سرنوشت سازه سند، چې ۳۳ مادې او شپږ برخې یې درلودې لاسلیک کړی و، دغه سند ته (د افغانستان د انتقال او تحول لسیزه او د نړېوالو نقش) تر عنوان نوم ورکړل شوی و، پدې ۳۳ ماديې سند کې د (۲۰۱۵ تر ۲۰۲۵) کلونو پورې د افغانستان د ملي برنامو د



د بُن دويم نړېوال کنفرانس (۲۰۱۱)

پدې کنفرانس کې د بهرنيو ځواکونو د کميدو پر طرحې او په نظامي، سياسي او اقتصادي لحاظ د افغانستان د حکومت د ځان بښاينې پر طرحو او ملاتړ بحث وشو.

ملاټر لپاره هر کال له ۳-۴ ميليارد ډالر مرستو او د نظامي او امنيتي سکتور د ملاټر او تجهيز لپاره هر کال د ۷ ميليارد ډالرو د مرستې ژمنې شوې وې، هکذا پدې کنفرانس کې د افغانستان حکومت هم په ډيرو مسايلو مقيد کړی شوی و، لکه له فساد سره جدي مبارزه، بڼه حکومتولي مستحکمه کول، دانتقالي عدالت رعايت، دولتي تشکيلات تکميلول، د سيمه ييزو او نړيوالو اړيکو بهبود او ټينگښت، د بهرنيو ځواکونو د وتلو لپاره او تر هغه وروسته شرايطو ته آمادگي نيول او...

12. د ۲۰۱۱ کال د استانبول پروسې کنفرانس چې پر سيمه ييزه همپالنې، اصلاحات او اقتصادي پراختيا او خودکفايې راڅرخيدو...

د شيکاگو نړېوال کنفرانس (۲۰۱۲)

پدې کنفرانس کې د تېرو کنفرانسونو د ژمنو په تعقيب، هر کال د افغان امنيتي ځواکونو د ملاتړ لپاره د ۴ ميليارد ډالر مرستو ژمنه وشوه.

13. د ۲۰۱۲ د شيکاگو نړيوال کنفرانس

چې د امريکا د شيکاگو د ايلينوي په ښار کې جوړ شوی و، پدې کنفرانس کې د افغانستان له ۵ کلن پلان او پروگرامونو د ملاتړ په موخه د ۱۰ ميليارد ډالرو ژمنه وشوه.

14. د ۲۰۱۲ کال د آسيا زړه نړيوال

کنفرانس په ترکيه کې

15. د ۲۰۱۴ کال د لندن دريم کنفرانس

چې د ۱۳ ميليارد ډالرو ژمنه پکې شوې وه

16. د ۲۰۱۶ کال د بروکسل نړيوال

کنفرانس په بلجيم کې چې په ترڅ

کې يې د نړيوالو شريکانو لخوا به هر کال افغانستان ته ۳،۸ ميليارد ډالر مرسته کوي. (World Bank

2019)

د لندن دريم نړېوال کنفرانس (۲۰۱۴)

د آيساف د ماموريت د پای اعلان او د افغانستان د حکومت ته د واک او مسووليت د انتقال د دويمې او دريمې مرحلې د ملاتړ تجديد پکې عمده عنوانونه وو

د بروکسل نړېوال کنفرانس (۲۰۱۶)

پدې کنفرانس کې د تېرو کلونو د لاسته راوړنو پر ساتنې او د نظام د دوام او تقويې په موخه د راروانو څلورو کلونو لپاره د ۱۵.۵ ميليارد ډالر مرستو ژمنه ترسره شوه

۸۸

۱۷. د ۲۰۲۰ کال د جینوا نړیوال کنفرانس چې پکې د ۵ کلونو لپاره (۲۰۲۵ پورې) د شاوخوا ۱۵ میلیارد ډالرو مرسته اعلان شوه، پدې شرط چې افغان دولت به هر کال د مصرف کچه تر ۳ میلیارد ډالرو لوړوي او له فساد سره به جدې مبارزه کوي.

د جینوا نړیوال کنفرانس (۲۰۲۰)  
د جمهوریت د دوران وروستی کنفرانس و، پدې کنفرانس کې د راتلونکو پنځو کلونو (۲۰۲۵) پورې د شاوخوا ۱۵ میلیارد ډالر مرستو مشروط ژمنه وشوه، ټینګار وشو چې افغان حکومت دې د بیارغونې پروژې پراخې او هر کال دې تر ۳ میلیارد ډالرو د مصرف کچه لوړه کړي

دا هغه وروستی کنفرانس و چې د نړیوالو همکارانو او ناټو ژبه پکې کاملاً بدله شوې وه، له افغان حکومت څخه په ګڼو مسایلو کې نړۍ ناراضه برېښیده، د افغان

حکومت وجاهت پکې هغه پخوانۍ نه و، د امریکا قبله بدله شوې وه او د شریکانو ترمینځ واټن هم زیات و، بخصوص د اوکراین او روسیې د وضعیت په اړه چې د کړکېچ په لور روان ول، اروپایي شریکان کاملاً د له افغانستان خپل مخ اړولی و او پر خپلو مسایلو د بوختیدو لپاره یې ځان آماده کاوه. ځکه خو پدې کنفرانس کې د اهدا کوونکو شرطونه او شرایط د افغانستان د زعامت له توان لوړ وضع شول ترڅو پکې کم راشي، ملامت شي او له پیسو محروم شي.

## له افغانستان سره د مرسته کوونکو لخوا عملي میکانیزمونه

د بلاعوضه مالي مرستو په هکله د اهدا کوونکو هېوادونو لخوا له افغانستان سره د مرستو لپاره له اوو میکانیزمونو او روشونو کار اخیستل کیدی چې لاندې یې مختصراً ذکر شوی.

البته چې د مرستو په انسجام او مدیریت کې د نړېوال بانک، UNAMA، UNDP او ځېنو لویو اهدا کوونکو نیغ په نیغه نقشه اول درجه او د افغانستان د مالیې وزارت ثانوي نقش درلود.

**لومړی:** د اهدا کوونکو او تمویلونکو لخوا مستقیم لګښتونه، چې د خپلو لومړیتوبونو او ځانګړو میکانیزمونو له لارې یې خپلې مرستې لګولې، غالباً په نظامي چتر کې د ناټو آیساف له

تر ۲۰۲۱ کال پورې په بشري او اضطراري برخو کې  
د افغانستان مهم مرسته کوونکي هېوادونه  
حساب په میلیون امریکایي ډالر



BBC

منبع: د ملګرو ملتونو سازمان د بشري مرستو د همغږۍ دفتر

## \$2.261 تريليون د امريكا شل كلن مصارف

دا په افغانستان کې د ۲۰۰۱ کال د اکتوبر را وروسته په دریو برخو کې  
د امریکا د جگړو مصارف + د انکشاف او ملکي برخې مصارف + د افغاني امنیتي ځواکونو د ملاتړ لگښت


\$ 83

میلیارد ډالر د افغان امنیتي او دفاعي  
ځواکونو د ایجاد او ملاتړ مصارف



\$ 145

میلیارد ډالر د بیارغونې او  
ملکي برخې لگښت



\$ 837

میلیارد ډالر د جگړې نیغ په نیغ  
مصارف



### منبع: د افغانستان د بیارغونې لپاره د امریکا د ځانګړې استازي دفتر، سیګار

لارې او په ملکي برخو کې یې د NGO ګانو له لارې مرستې ترسره کولې چې تر ټولو ناحسابي، ناموثره او له  
فساد ډکې مرستې په همدې ساحه کې دي.

**دویم:** د افغانستان پراختیایي صندوق یا ARTF له لارې چې دغه صندوق د نړېوال بانک لخوا مدیریت  
کیدی. په همدې صندوق کې د نړېوال بانک نقش زیات و، دوی د اختیاري او غیر اختیاري بودجې یا On  
budget/off budget تقسیماتو له لارې د افغانستان ملي بودجه ترتیب او محاسبه کوله. له ۲۰۰۳ تر ۲۰۱۹ پورې  
د نړېوال بانک په صندوق کې د افغانستان امانتي صندوق ته ۱۱،۴ میلیارد ډالر ذخیره شوې وې.


**دریم:** د مهمو «سنتي» تمویلونکو صندوق یا OECD چې پکې د امریکا متحده ایالات، د اروپا اتحادیه، د اروپا  
اتحادیې کمیسیون، بریتانیا، جاپان، آلمان، د شمالي اروپا هېوادونه، سویس، کاناډا او استرالیا شامل دي، دوی  
په لویو کنفرانسونو کې د افغانستان د مالي ملاتړ عمده بسپنه ورکونکي هېوادونه دي.

**څلورم:** سیمه ییزه بسپنه ورکونکي، چې په دوی کې هندوستان، ایران، پاکستان، ترکیه، خلیجی هېوادونه او...  
شامل دي، د ټایم آف انډیا په حواله هند افغانستان ته شاوخوا ۳ میلیارد ډالر مرسته کړې (Times of India 2019)

**پنځم:** د افغانستان د نظم او قانون امانتي صندوق يا LOTFA، چې دغه صندوق هم د نړېوال بانک او افغانستان دولت لخوا په گډه مدیریت کیدی

**شپږم:** د افغانستان مشترکه امنیتي قوماندانۍ يا CSTC-A، چې د افغان امنیتي سکتورونو مصرفي چاري، معاشات، لوژیستک، تدارکات، تجهیزات، انتقالات او اکمالاتي مصارف د همدې صندوق له لارې ترسره کیدل.

په تیرو شلو کلونو کې له افغانستان سره د نړۍ د «نظامي او ملکي» مرستو لنډون



په مجموع کې په نظامي او ملکي ساحاتو کې په تېرو شلو کلونو (2002-2020 پورې) 2.3 تریلیون ډالر لگولې (البته د امریکایی منابعو او پخپله د جمهور رئیس ترمپ او جوبایدن په قول) مثلاً د برون پوهنتون Brown University د خپرونو او موندنو له مخې امریکا په افغانستان کې په تیرو شلو کلونو کې ۲،۲۶۱ تریلیون لگښت د جگړه ییز ماموریت په دران کې ترسره کړې چې لدې جملې څخه یې 184 میلیارد امریکایی ډالر له افغانستان سره (په بلا عوضه توگه) په ملکي، انکشافی او د دولتداری په ساحاتو کې مرسته شوې، پدې میان کې 141 میلیارد یې د امریکا او پاتې نور (بیلارد) یې د 34 دونه هېوادونو او 180 نړیوالو موسساتو لخوا په افغانستان کې بسپنه شوې دي.

| په افغانستان کې د امریکا د جگړې مصارف (له ۲۰۰۱ تر ۲۰۲۲ پورې)                                        |                                                           |
|-----------------------------------------------------------------------------------------------------|-----------------------------------------------------------|
| د افغانستان په شل کلن جنگ کې د امریکا د کانگرس له لورې تخمین شوې بودجوي لگښتونه                     |                                                           |
| البته پدې کې د جگړو د قربانیانو د کورنیو او د ژوبل شویو سربازانو د پالنې او مراقبت لگښتونه ندې شامل |                                                           |
| مصارف په میلیاردونو ډالر                                                                            |                                                           |
| \$1,055                                                                                             | د امریکا د دفاع وزارت د بهرنیو اضطراري جگړو بودجه OCO     |
| 60                                                                                                  | د امریکا د بهرنیو چارو وزارت لگښتونه بودجه                |
| 433                                                                                                 | د دفاع وزارت د قرارگاهي لگښتونه بودجه                     |
| 233                                                                                                 | د ژوبل شویو سربازانو د روغتیايي مراقبتونو بودجه           |
| 532                                                                                                 | د جگړو لپاره د اخیستل شویو پوړونو د سودي پرداختونو اندازه |
| \$2,313                                                                                             | مجموعي مصارف                                              |



### په مرسته شويو پيسو کې د فساد راپور

د سيگار يا د امريکا د ځانگړې سرپلټونکې د راپور له مخې د نړيوالو تطبيقي موسساتو لخوا له ۲۰۰۲ تر ۲۰۲۰ پورې ۶۳ ميليارد ډالر د بهرنيو شريکانو، قرارداديانو او امريکايي تطبيقي او اجرائي کونکو موسساتو لخوا فساد شوی، پدې ۶۳ ميليارد کې ۱۹ ميليارد (۳۰٪) يې د تثبيت شويو ارقامو په حيث د جان ساپکو لخوا د امريکا کانگرس ته راپور شوې (د دې راپور جزئياتو ته پدې ريفرنس ورتللی شئ، SIGAR 21-05-SP October 2020).

### له افغانستان سره د غير نظامي، ملکي مرستو عددي ارقام

له دې ۱۸۴ ميليارد ډالرو څخه يواځې ۱۴-۱۹٪ په تېرو شلو کلونو کې د افغانستان د دولت له لارې مصرف شوې چې په همدې ۱۹٪ سلنې کې هم غير اختياري بودجه چرې کوي. که څه هم د سيگار د راپورونو له مخې له ۲۰۰۱ تر ۲۰۲۱ پورې يواځې ۸٪ مرسته د افغانستان د دولت له رسمي کانال په مصرف رسيدلې چې پدې سلنه کې په نامتناوبه توگه د دولتي بودجې شاوخوا ۵۵٪ سلنه يې غيراختياري پاتې شوې ده. که د سيگار رسمي احصايو او شمېرنو ته اعتبار ورکړو نو هغه پيسې چې د افغان دولت له رسمي سيستم مصرف شوې ميزان يې په مراتبو تر هغه کم دی چې پدې تحقيق کې ما تر سره کړی دی. معنا دا چې د افغانستان د بدناملو په هکله په سيستماتيکه او پروپاگنديزه توگه ظالمانه مبالغه شوې او د دولتي فساد کچه په مراتبو تر هغه کمه او سپکه ده چې په شفاهي اظهاراتو او رسنيو کې پرې شخوند وهل کيږي چون دلته زموږ د ساده گۍ او ناپوهۍ په وجه او غالباً په غير مسوولانه توگه د فساد پړه پر افغانانو تاوان شوې چې دغه وضاحت او څېړنه به يې ځينې اړخونه واضح او برېښد کړي.

تکراراً راځم دپته په تېرو شلو کلونو کې ۸۰ تر ۸۴٪ بودجه په مستقل ډول د دونرانو لخوا په مصرف رسېدلې دي، معنا دا چې د ۱۸۴ ميليارد ډالرو له جمله مرسته شويو پيسو څخه يواځې ۹.۴۵ ميليارد ډالريې د افغانستان د دولتي بودجې يا د ARTF (د افغانستان انکشافی صندوق) له لارې مصرف شوې، چې پدې حساب هر کال د ARTF له لارې جمعاً ۱.۸ ميليارد ډالر مصرف شوې، دا هم بايد په ياد ولرو چې له ۲۰۰۲ تر ۲۰۱۰ پورې د افغانستان د دولت سهم له انکشافی بودجې حدوداً ۱۲٪ او بيا په دويمه لسيزه (۲۰۱۰-۲۰۲۱ پوري) کې دغه سلنه تر ۱۹ او څه د پاسه ۲۰٪ رسيدلې چې دا ارقام جلا تحليل غواړي، اوله لسيزه کې د نړۍ لخوا تر ټولو ډېره بودجه او تر ټولو زياته غير مسوولانه او غير موثره مصرف شوې.



### تر دويم ځلې حساب وروسته د افغانستان د ملي بودجې ارقام؟

معنا دا چې د ۱۸۴ ميليارډ ډالرو څخه بايد ۶۳ ميليارډ ډالر بيرته منفي شي چې پاته شي ۱۲۱ ميليارډ ډالر، او که وغواړو دوباره خپل حساب د ارقامو په ژبه محاسبه کړو نو دقيقاً د افغانستان دولتي بودجې ته مرسته شوې پېسې پدې حساب ۲۲.۹۹ يا ۲۳ ميليارډ په شلو کلونو کې يعني هر کال د افغانستان د انکشافې صندوق له لاري د افغانستان ملي بودجې او خزانې ته ۱.۱۵ ميليارډ ډالر مرسته ورکړل شوې دي، بيا هم تکراراً يادونه کوم چوڼ رياضي ارقام دي چې د همدې ملي بودجې «يعني هرکال له ۱.۱۵ ميليارډ ډالرو څخه د افغانستان د اختيار وړ پيسې په دوو مصرفي برخو تقسيمېږي، په بل عبارت د ملي بودجې د انکشافې پروژو او کودونو تقسيم په دوو برخو ترسره شوې دي، **اختياري ملي بودجه او غير اختياري ملي بودجه**.

تر ۲۰۱۰ کال يعني تر کابل کنفرانس پوري ژمنه دا وه چې د افغان دولت د وجاهت د لوړولو، موثره کولو او د صلاحيتداره کولو په مقصد به تر ۵۰٪ پورې نړيوالې مرستې د دولتي بودجې او درسمي صلاحيتونو له لار لگول کيږي او نړيوال تمويلوونکي به خپله بسپنه افغان دولت ته سپاري، خو له رسمي تعهداتو سره سره بيا هم د نړيوال ماموريت تر پای پوري دغه ژمنې عملي نشوې، دا خو پر ځای پريږده چې آن په ملي بودجه کې د ننه د غير اختياري بودجې سهم له ۵۰٪ ښکته نشو، نړيوالو شريکانو به د افغان اړخ اداري فساد، د محاسباتي شفاف سيستم نه شتون، اداري او تدارکاتي بروکراسۍ او ټېټ ظرفيت ددغه ژمنې پر وړاندې عمده دليلونه بلل.

که پورته ارقام دوباره ضرب او تقسيم کړو او سيگار رسمي راپور اساس وگڼو، نو د افغانستان سهم له نړيوالو مرستو په هر کال کې شاوخوا ۶۰۰ ميليون ډالرو ته تنزيل مومي... ځکه چې په غير اختياري بودجې کې د تمويلونکو واک او اختيار فوق العاده زيات و، دوزر يا تمويلونکو به د پروژو په تعين او لومړيتوب کې برلاسی نقش درلود، دا چې ولی د افغانستان حکومت خپل وجاهت او صلاحيت نه کاروه ځينې توجيهات شته، لکه چې پورته هم اشاره وشوه، د مسلکي ظرفيت کمبود، د حساب ورکونکي ميکانيزمونو نشتون، په سياسي مقاصدو کې لکه انتخاباتو کې د بودجې د لگولو ويره، اداري او تدارکاتي فساد، د پروژو جوړونو لپاره مسلکي ناتواني او تاخير او...

پداسې حال کې چې ځېني دغه دلايل د قناعت وړ ندي، مثلاً د افغانستان دولت په ۲۰۰۴ کال کې د آفميس سيستم AFMIS, Afghanistan M Financial Management Information System تاسيس او په ۲۰۰۷ کال کې عملاً په ټول افغانستان کې اجرائيوي شو (د داکتر اشرف غني د ماليې وزارت په دوران کې)، د دې مدرن



سیستم له مخې ټول مالي عملیات، بودجه جوړونه، د بودجې د لگښت راپورونه، د معاشاتو اجرا، تدارکاتي پلان جوړونه، د تادیاتو بیلانس او... پرې ترسره کیدل، له ۲۰۱۰ کال وروسته بشري کدري ظرفیت ډیر لوړ شوی و، هر وزارت او سکتور خپل تدارکاتي پلان ترتیب او اجرا کولی شوی، خو بیا هم نړیوالو د خپل رسوخ د قایمولو، سوء استفادې، فساد، د مرسته شویو پیسو د بیرته دوی ته د ستنیدو او ترینه د منفعت د حاصلولو په موخه یې نه غوښتل د افغانستان دولتي ظرفیت ایجاد، پراخ، تقویه او حسابده شي...

### د خارجي مرستو اقتصادي اغېز ولی کم و؟ ولي دغه مرستې بېرته له اقتصادي دوران ووتلې؟

خارجي مرستې له دروازې راغلې خو له کرکیو بېرته ووتلې او هماغو ملکونو یا نورو هغو ته لارې چې چپاولگرانو ورته انتقالولې، یو انگریزي متل دی وایې، آسانه راغلې بیرته آسانه ځي Easy come easy go پورته مو اشاره وکړه چې خارجي مرستې د قماري پیسو په مثال دي څرگند شمار لري خو بنيادي اثر نلري، همدا بار راوړو پیسو د فساد پدیده او فرهنگ په افغانستان کې نهادینه کړ، په کابل کې د امریکا د سفیر (رایین کراکر) په وینا امریکا دلته راغلې وه چې په لوی لاس فساد عام کړي...

د گڼو نورو خپرونکو او معتبره خپرنیزه مرکزونو راپورونه ښی چې اداري فساد، کمزورې اراده د فساد په وړاندې، ناتوان، نا ژمن او له بهر راوستل شوې کدرونه، او گڼ ډیر نور عوامل وو چې د شل کلونو مرستو اغیز یې کم او د پیسو د فرار زمینه یې په سیستماتیکه توگه مهیا کړې وه چې زه یې افغاني او بهرني کرکترونه په لاندې تسلسل کې خپریم.



## خومره پيسې په تيرو شلو کلونو کې درغلې او فساد شوي؟ افغان اړخ او بهرنيو خومره سهم پکې درلود؟

اولاً، د افغانستان په اډانه کې د فساد پلټنه:

پدې برخه کې د فساد ارزونې يا فساد سنجي لپاره گڼ میتودونه او لاسوندنه کارولې شو، مثلاً د افغانستان د عمومي پالیسو د تحقیقاتو بنسټ یا Organization (APPRO Afghanistan Public Policy Research) (2017) د کال ۲۰۱۷ په پلټنو کې اشاره کوي چې د دولت په درې گونو قواوو کې ۴۰٪ هغه عناصر ځای په ځای شوې و چې دوی د بهرنيانو لخوا د سیاسي سهم او امتیاز د فورمول له مخې او د بن کنفرانس پر بنیاد، په پسا طالباني دوران کې، د نوی افغانستان واکمنان شوې وو، په دوی کې یو شمېر د مخدره توکو کاروباریان یا قاچاقبران وو (بخصوص په پارلمان یا ملي شورا کې)، یا د بشري جرمونو ناقضین وو، یا د لویو قراردادونو مالکان یا یې استازي وو یا د جنگي زورواکو ډلو خپلوان وو چې د رشوت او سیاسي رسوخ په زور یې په مهمو ارگانونو کې گمارنه ترسره شوې وه.

لنډه دا چې د حکومتي ائتلاف ډلو د هماغه مرموزو تقسیماتو له مخې خپل ارادتمندان او وفاداران په دولتي، ملي، نظامي او قضايي ادارو او څارنوالیو کې ټاکلې وو، چې پدې توگه دولتي لوبښی یا د مشروع اقتدار مرکز یې تر پایه د فاسد شوې مالگې په توگه تر سقوط او زوال ورساوه...! بېرته د داستان پیل ته ورگرځو...

- **له بنیاده د قدرت تقسیم او د حکومت مفسدیدل:** تر سپتمبر وروسته د بن په کنفرانس کې د سیاسي واک تقسیم، په خاصه توگه د امریکا او نړیوال ائتلاف لخوا د نڅه شریکانو انتخاب (دشمال تلواله) او په راروان پړاو کې دوی ته د ملگرتیا د امتیازاتو او دوامداره شراکت په بدل کې بهرنيو ځواکونو عمده قراردادونه، لکه: د ملي امنیتي سکتور په نه شتون کې د امنیتي کمپنیو قراردادونه، د نظامي قرارگاډو د جوړیدو قراردادونه، په نظامي او ملي حکومتي تشکیلاتو کې حسابي ونډه، مرموزه مسئولیتونه چې د دوی سترگې یې سرې کړې وې دوی د زمري د سهمدارانو په امتیاز دومره مغرور شوې و چې په دولتي اډانه کې یې تعین کړنده او تهدید کړنده نقش درلود... پدې توگه مفسدو عناصرو یوه خبیثه او په عین وخت کې بشپړه باجگیره حلقه جوړه کړې وه چې حکومتي ادارې او د قانون تطبیق کوونکي ارگانونه ورته عاجزه شوې و، حتی د جمهور رئیسانو په شمول چې لدې پدیدې او هر دم فاسدې حکومتولۍ به یې رنځ اووړ خو د دغو مفسدو حلقاتو په وړاندې له اقدام بې وسه ښکاریدل...

• د جگړو او ناامنيو مخ په زياتيدونکې پراختيا له يوې خوا، د نړېوالو همکارانو مرموزه فشارونه (چې له فسادگرو سره يې نامرئي شراکت درلود) له بلې خوا، د پارلمان او د ملي وحدت حکومت (چې له جنگي او جهادي ډلو تشکیل شوی و) مجبوريتونه او باجگيرۍ له بلې خوا، دا هغه بنيادي عوامل و چې د فساد د ترويج، له قومي حمايتونو سوء استفاده، له قانون څخه د مفسدينو د مصئونيت او خلاصون گنجائش يې په سيستماتيکه توگه د همدې مفسدو کړيو په گټې راڅرخوو.

• **د کمزوري او تحت الحمايه حکومت مجبوريتونه:** د افغانستان رهبرۍ مجبوره وه د هرې رسمي ادارې په وړاندې په تکتیکی توگه نورې موازي ادارې او تشکيلات جوړې کړې ترڅو پر مفسدينو د قانوني اجراتو په مټ حلقه ورتنگه کړي، مثلاً د شفافيت اداره، له فساد سره د مبارزې ځانگړې څارنوالۍ، عدلي او قضايې مرکز، اختصاصي محاکم، د ادارې فساد په وړاندې د نظارت عالي اداره، د تدارکاتو ملي کميسيون پخپله د جمهور رئيس تر مشرۍ راوستل، له نړيوالو شريکانو سره د نظارت گډ کميسيونونه جوړول، د پايتخت زون تر عنوان تشکيلات، د انکشاف ملي شرکت ايجاد، د امنيت شورا د سرمفتش دفتر ايجادول، د سيگار ادارې ته د نظارت، حساب اخيستني او تفتيش بلاحدوده صلاحيتونه ورکول او... گڼې نورې داسې ادارې تشکیل شوې چې متاسفانه په هرې يوې ادارې کې د همدې غره کربورې او د همدې مفسدو کړيو عناصرو رخنه کولی شوی...

• وروستي جمهور رئيس د همدې ترڅو واقعيتونو په درک سره تر خپل ځانگړې فلتر تېر شوې يو زيات شمير هغه کدرونه (د داود نورزي د استخدام تر فارمټ لاندې) ځای په ځای کړل چې له بهره راغلي يا راغوبنل شوی وو، هغه عناصر چې له افغانستان سره روحي پيوند او تعلق کم و، هغه دوه تابعته افغانان چې افغانستان ورته غنيمتي مال او د باد راوړو ډالرو د چور خزانه ښکاريده، دوی په کم وخت کې ډير امکانات ټول کړل، نظام او د قدرت اصلي اډانه يې پخپلو عياشيو بدنام کړه، بې تجربه پېغلې او ځوانان د قدرت په اصلي اډانه کې دومره په کثرت سره راټول شول چې په سبب يې قانوني تعينات او وطني کدرونه انزوا ته ور وکاږل.

• په نيت او ارادې تبصره نکوم خو مشکل دا و چې جمهور رئيس پرته له ميکانيزمونو، معيارونو او اصولو او پرته له تفکيک د ټولو روايتي ادارو په وړاندې آگاهانه يا ناخودآگاه محاز آرايې ترسره کړې وه، دی پدې کشمکش کې دومره منزوي او منفور شوی و چې پخپله له خپل ځان سره په جنگ و، دی پخپله د خپل واک لپاره په گواښ او دښمن تبديل شوی و... مثلاً په هر وينا کې به يې د خپل نظام وزارتونه، امنيتي سکتورونه، قضايې ارگانونه په فساد او بې کفايتۍ تورنول، ده پخپله او د هېواد لومړۍ ميرمن يې د قانون جوړونې نهاد (ملي شورا) په وار وار په فساد متهم کړی و، هغه وزيران چې پارلمان به صلب اعتماد کړل مگر د جمهوريت د مشرتابه له مرکز به يې له صلب اعتماد شوې مقام څخه



د ملاتړ په رانده رجحان کې د پارلمان تصميم ویتو کاوه. دا د جمهوریت او د قانون د حاکمیت تر ټولو لوی زوالي نزل و، د لوړ رتبه اراکینو توهین او سپکاوی. په عادي جریان تبدیل شوی و... خو ښاغلیو ته یې د تقنین، خو تنو ته د پانګونې او یو دوو ته پکې د تعین او استخدام مکمل واک سپارلی و، دا یعنی د بې اعتمادۍ اوج چې پدې توګه د نظام بقا او دوام هیڅ امکان نه درلود... په دغسې فضا کې له نظام سره د تعلق حس، د خدمت او د وفادارۍ انگیزه طبعاً صدمه ویني...

- **حکومتي واک او مشروع اقتدار په سهامی شرکت بدلول:** په وروستیو کلونو کې د حکومت مشروعیت د سهامی شرکت کچې ته راوغورځید، د دوو کانديدانو تر مینځ د ملي وحدت تر عنوان د حکومت (۵۰-۵۰٪) تقسیمول، بیا په دویم ځل تر ټاکنو وروسته ګویا د حکومت د ناعادلانه تقسیم په سبب د قدرت جزیرو عملاً شکل وینو، له مخالفینو سره د جګړې انگیزه د **دوو قدرتمشرانو** د تضاد او کشمکش په ماموریتونو تعویض شوې وه، عملاً د دولت صلابت او هیمنت راغورځیدلې و، د وطن پالو افغانانو مایوسي اوج ته رسیدلې وه، سکتورونو ته حمایت او رسیدګي په سیاسي وفادارۍ مشروط شوی وه... پدې توګه فساد اوج ته ورسید، انگیزه ماته شوه، بدنامول عام شول او د رسوایي عصر د قدرتمشرانو د ناسنجیده کړنو په نتیجه کې په سیستماتیک ډول د افغانانو پر تندي هک شو...!!

- **له مدیریت تر رهبرۍ د ظرفیت ناوړه استعمال:** د سیګار په روایت افغانستان د بدې حکومتولۍ، فساد او تېټ ظرفیت په سبب د میلیارډونو ډالرو له ترلاسه کولو محروم شو، علاوه پر دې همدغه عوامل باعث شول چې افغان حکومت په لوی لاس له کال ۲۰۰۲ تر کال ۲۰۱۱ پورې د هغو ۳۰ میلیارد ډالرو له لګښت بې برخې شي چې عملاً د افغانستان امانتي انکشافی صندوق ته د بسپنه ورکوونکو لخوا واریز شوې و. هکذا په وروستیو اوو کلونو کې د پورته ذکر شویو عواملو او هم د ملي پروګرامونو د سوء مدیریت (بخصوص د تدارکاتو د مرکزي کیدو، د څو وزارتونو د ادغام او انفصال، د جمهوري ریاست دچارو ادارې ته د مالیې وزارت او نورو عایداتي ادارو د ځینو تشکیلاتو او صلاحیتونو انتقال)، له وزارتونو او سیمه ییزه ادارو سره دسلیقوي او تقسیمی تعامل (د ۵۰٪ پر بنسټ چې د ع او غ تر منځ د جان کیري په وساطت ترسره شوی و) له مخې، د تقسیم شوې سکتورونو له مخې د یو بل د عالیرتبه مقاماتو کم ارزښته کول، دوی ته دوسیه جوړونه او په ممنوع الخروجي لستونو کې د فرا قانوني احکامو پر بنسټ د هغوی اضافه کول او د ګڼو نورو شکننده عواملو په سبب له یوې خوا د رسوایي عصر ته قوت ورکاوه او له بلې خوا افغانستان له هغو لویو مرستو محروم شو چې له کال ۲۰۱۵ تر ۲۰۲۰ پورې (ARTF ته) د واریز شوې وی، مثلاً په همدې موده کې دولت د نه مصرف او ځنډمن تدارکاتي اجراتو په سبب تر لس میلیارد ډالرو زیات ندې مصرف کړې.



که وگورو نو د سوء مدیریت او تېټ ظرفیت په سبب په تیرو شلو کلونو کې افغانستان ته د ورکړل شویو مرستو ۴۵ میلیارد یې ندې لگول شوې، طبعاً نور ډیر حسابونه هم شته چې په سبب یې افغان لوري، بخصوص رهبرۍ ته ملامتي ور اوړي، مثلاً په تیرو شلو کلونو کې د نړۍ له لوري د ژمنه شویو مرستو له جملې ۵۶ میلیارد ډالري یې ندې ترلاسه شوې چې د دولت د مشرتابه او ماليي سکتور جدي هڅو او پیگیری ته یې اړتیا درلوده، مگر دغه ژمنې تر انجام ندې رسول شوي...

• **د ICB له لارې د پروژو اجرا کیدل:** په ماهیتي ډول د نړېوالې داوطلبې له لارې د پروژو اجرا او تطبیق یا د International Competition bidding تر سره کیده، پدې کې د تمویلي ادارو بخصوص د نړیوال بانک فرمایشونه شامل و، خو که افغان دولت فشار اچولی نو یې کولی شوی قراردادونه تجزیه او د ملي تدارکاتو قابل یې وگرځوي، معمولاً د غریبو هېوادونو د ودې لپاره د انکشافی پروژو اجرا د ملي تدارکاتو NCB له لارې باید ترسره شي تر څو ملي ظرفیت او منابع په تحرک راشي. دقیق ارقام نلرو خو د اټکل له مخې هر کال شاوخوا د اختیاري (دولتي بودجې) او غیر اختیاري (مستقیماً د دونرانو لخوا) د ۳ تر ۴ میلیارد ډالر د نړیوالو داوطلبو له لارې له هېواد د باندې وتلې دي چې قطعاً یې زموږ پر پولي دوران او سرکل اثر ندی غورځولی، حتی افغاني بانکونه هم ترې ندې مستفید شوې، ځکه چې تادیات د قراردادیانو بانکي حسابونو ته په خارج کې واریز شوي دي...

• **له بهر څخه د خریداریو او لوژیستک قرارداده:** د خارجي ځواکونو هغه خریداری چې په هېواد کې د ننه ترسره کیدای شوای مگر متأسفانه د دوی عادي لوژیستیک او اکمالات غالباً له بهر وړاندې دي، د خېشاک اوبه، غیر الکولي مشروبات، خوراکي مواد، البسه، ادویه جات او آن د تازه میوې په شمول دا ټول له خارج او په ډیر لوړ قیمت ورته واردیدل، پدې توکو هر کال په سلگونو میلیارد ډالر لگښت راتلی چې د افغانستان پولي دوران Circulation of money ته یې ډېر کمه گټه رسولې ده، که دغه مبالغ زموږ اقتصادي دوران ته شاملیدی، لکه تر دویم نړیوال وروسته د جرمني له مارشال پلان سره د امریکا مرستې، نو به یې په اقتصادي ودې او سرانه عاید کې قوي ونډه ادا کوله چې ورسره به د غربت او بیکارۍ کچه په مراتبو کمه شوې، غذایی مصئونیت او د معیشت کچه به بهتره وه طبعاً تولیدي او پراختیایي فعالیتونه به ورسره پراخیدل او د رشد شاخص به کال په کال اضافه کیدو...

• **د تورو پیسو او قراردادي سرمایو فرار:** د جگړو او ناآمنیو په سبب د سرمایې فرار، د اقتصادي جرایمو، آخازیو او اختطاف په سبب له کال ۲۰۰۷ تر ۲۰۱۸ پورې شاوخوا ۱۵۰ میلیارد ډالر بهرنیو هېوادونو ته د «افغانانو پانگه» ویستل شوې، خو له ۲۰۱۸ تر ۲۰۲۱ پورې شاوخوا ۵۵ میلیارد ډالر د «افغانانو پانگه» له


هېواد ويستل شوې چې همدا ارقام د مختلفو منابعو لخوا تاييد شوې هم دي. برعلاوه د جگړو او ناامنيو په سبب حدوداً ۱۸ ولايتونه (غالباً پښتانه ولايتونه) او بيا په وروستيو کلونو کې ۲۵ ولايتونه له انکشافې پروژو چندان نډې مستفيد شوې، تمويلونکو يو استدلال درلود چې گويا په اور کې بايد پيسې و نه غورځول شي، چيرته چې جنگ وي هلته د انکشاف ورتگ ممکن او معقول هم ندی، بل طرف که اسنادو او سوابقو ته وگورو وينو چې په جگړيزه سيمو کې د پروژو قيمت خو چنده لوړ تمام شوی، د سيکورتي کاست په پلمه هم په پروژو کې د فساد چانس ډير شوی، هم کيفيت نه دی رعايت شوی، هم خيالي پروژې درج شوې، هم عمراني پروژې دوباره تخريب شوې چون معمولاً شفاف، حقيقي او حسابي نظارت ندی ترسره شوی چې دغو ټولو په خپل وار سره د انکشافې پروژو پر کميت او کيفيت او هم يې د فساد کچې پر پراختيا اغېز درلودلی.

• **اداري فساد او تدارکاتي بروکراسۍ:** دغه دواړه عوامل د پروژو د ځنډ او خنډ او په نتيجه کې د پروژو او انکشاف د تاخير او کميدو سبب شوې دي، د کاغذي ځنډ او خنډ په سبب طبعاً يوه بشپړه مصرفي دائره او مستفيدين ترينه صدمه وينې، د پروژو تطبيق کوونکی د جزيه او رشوت ورکولو په سبب ستومانه کيږي، دوی مجبوراً صلاحيتدار طرف ته د سهم او فيصدي په ورکولو سره د پروژو کيفيت ته صدمه رسوي او نهايتاً همدا خبيثه حلقه د مملکت هويت او اعتبار ته زيان اړوي چې ورسره د دونرانو علاقمندي او د پروژو له تمويل لاس اخلي او يا خو نه غواړي فنډونه او تمويل د دولت له لارې ترسره شي، غالباً به دونرانو د فساد په اړه د تحقيقاتو او څېړنو لپاره دريمگړې تفتيشي کمپنۍ استخدامولې

FIGURE 2

### Daily corruption in Afghanistan

Percentage of respondents that believe corruption is a major problem in daily life



Source: Asia Foundation, "Afghanistan in 2014: A Survey of the Afghan People" (2014), available at <http://www.asiafoundation.org/resources/pdfs/Afghanistanin2014final.pdf>.

چې دغه کار به بيا بيا وخت ضايع کاوه او په دې توگه به د تمويل او ملاتړ چارې ټکنې کيدلې او د دولت مخالفينو ته به يې په مجموع کې تبليغاتي گټه هم رسوله خو په نتيجه کې يې وطن له ميليونونو ډالرو مرستو او انکشاف پروژو محروم کيده چې دا د افغانستان په تاوان و، که څه هم په وروستيو کلونو کې تمويلونکو هېوادونو له افغانستان سره د مرستې اشتياق نه درلود نو دغسې وضعيت د دوی بهانو او استدلال ته چې خپلې مرستې وسپموي او ور حصارې يې کړي يو ښه فرصت و، لکه څنگه چې د تدارکاتو تاخير او مرکزي کيدو د مرستو د مصرف کچه شديداً رابښکته کړه گويا دا وضعيت عيناً د دونر په مرموزو اشارو مهندسې شوی و.

- **د تدارکاتو مرکزي کيدل:** په وروستيو کلونو کې تقريباً له ۲۰۱۵ وروسته په تدريجي توگه له وزارتونو، سکتورونو او ولايتونو ټول تدارکاتي صلاحيتونه مرکز بلکې ارگ ته (د ملي تدارکاتو کميسيون ته) انتقال شول، که څه هم په شعاري توگه د «فساد د مخنيوې او صرفه جويي» په پلمه دغه تصميم ونيول شو، خو نتيجه يې په گڼو دلايلو معکوسه وه:

د ټول هېواد په کچه يې هغه بشري مسلکي ځواک چې په ولاياتو او سکتورونو کې ايجاد شوې و فلج کړ، په ولاياتو کې گڼ ساختماني او لوژيستيکي شرکتونه بيکاره شول، کاروباري ځواک کمزوری او د وگړو د خريدارۍ قدرت کم شو، مخفي بيکارۍ برجسته شوه او عملاً د محلي ادارو په وړاندې په اعتراضې طرف تبديل شول چې د دولت او ولس ترمنځ يې واټن لا پراخ او حالات په تدريجي توگه د مخالفينو په فايده تمام شول... د ملي امنيت د اهدافو له مخې بايد اقتصادي تحرک او پراختيا بايد د ملي ثبات د عناصرو په حيث په شدت او کثرت سره پراخ شوې وای خو برعکس د مرکزي تصاميمو او منازعاتو په سبب حالات منفي طرف ته تلل خو مرکزي ظرفی هغه حد کې نه و چې دا واقعيتونه يې دو په مناسبو برنامو ډک کړي وای...





## د مدیریتي ظرفیت کمبود، د منابعو زیان او وخت وژنه

په مرکز کې د دومره پراخو او پریمانه پروژو لپاره مسلکي ظرفیت نه و، بل دا چې د ملي تدارکاتو په کمیسیون کې د اعتماد بحران دومره ژور و، چې تعینات یې کاملاً مافیایي او استخباراتي کېږي وو، د ارگ ځانگړې کړۍ او مقربینو له موقع نه په استفادې خپل افراد پکې راوستل، د آزاد رقابت اصول مات شول، د استخدام لپاره د میکانیزم پر ځای ذاتي تقوا، چې میزربل ندی او د خاص شناخت له مخې د غړو استخدام باعث شول چې فساد کاملاً مافیایي او پرده پوش شي.

د تدارکاتو له مرکزي کیدو سره د بی اعتمادۍ د بحران تر څنگ، د پروژو له اعلان نیولې بیا د آفرونو د ترلاسه کیدو، د آفرونو او داوطلبو پرانیستل، تحلیلول او بالاخره په نازل نرخ قراردادونه مستحقو او ور شرکتونو ته تر سپارلو پورې زیات وخت ضایع کیدو، معمولاً به یې تر څلورو میاشتو وخت نیوه چې پدې ترتیب به په یوه مالي کال کې درې نوبته تدارکات ترسره کیدل.

د تدارکاتو له مرکزي کیدو سره په حقیقت کې اته کاري ساعتونه هماغه اته پاته شول، اما که صلاحیتونه تفویض شوې وای نو د رسمي ورځې اته ساعتونه به په اتیا بلکې په اته سوه بدل شوې وای، د اقتصادي فورمول له مخې هر څومره چې کاري واحدونه اضافه شي په هماغه اندازه به نوی ساعتونه اضافه کیږي، په اقتصاد کې د صلاحیتونو تفویض هغه څه دی چې کاري سرعت ایجادوي اما انحصار یې کموي، انحصار هم وخت وژني هم کار، هم انگیزه او هم کاریگر هلاک کوي، بر علاوه د تدارکاتو د مرکزي کیدو په سبب د تمویلونکو پیسې وسپمول شوې او دوباره د تمویلونکو په صندوق کې پاته شوې او دوباره یې عودت وکړ.

### یادښت:

زه چې کله د لغمان والی وم نو د مرکزي بودجې د سند له مخې هر کال څه د پاسه سل انکشافی پروژې زمونږ ولایت ته رسیدلې وې که دقیق ارقامو ته لاړ شم (په ۱۳۹۷ کې ۱۳۶ او په ۱۳۹۸ کې ۱۱۸ پروژې) راته منظوري شوې وې خو د ملي تدارکاتو د تاخیر په سبب په دوو کلونو کې یواځې ۱۱ پروژې له تدارکاتي پروسې راغلې وې، یعنې په دوو کلونو کې له ۲۵۴ پروژو څخه یواځې ۱۱ پروژو ته په مرکزي تدارکاتو کې د طی مراحل کیدو نوبت رسیدلې و... همدارنگه د هر وزارت او هر سکتور وضعیت دېته ورته و، یو وخت به موږ په معارف وزارت کې هر کال شاوخوا ۱۵۰۰ پروژې تدارکات او تطبیق ته سپارلې اما په وروستیو کلونو کې د معارف وزارت د تطبیقي پروژو شمیر هر کال تر ۱۰۰ کم پاتې شوې... پدې باب نور روایتونه گڼ دي خو د دې څېړنې اصلي او هدفی برخه تر اغېز راولي نو... (د مستنده ارقامو لپاره د دولت د وروستیو شپږو کلونو د حساب ورکونې او ملي تدارکاتو د کمیسیون کلني گزارشاتو ته مراجعه کولی شئ)



## د تدارکاتو او واکونو د شدیداً مرکزي کیدو نتیجه څه وه؟

د افغانستان لپاره د نړیوالو حمایتیو کنفرانسونو تمویلې ژمنو ته که دقت وکړو، له ۲۰۱۶، ۲۰۱۸ او بیا په ۲۰۲۰ کې د جینوا کنفرانس... په هر کنفرانس کې له افغانستان سره په اوسط ډول تر ۵ میلیارد ډالر د مرستو ژمنه عملي شوې، که څه هم شرط پکې دا و چې افغان دولت باید خپل مصرف لوړ کړي، په ژنیو کې پنځلس میلیارد ژمنه د پنځو کلونو (۲۰۲۰-۲۰۲۵) لپاره وشوه خو ګډونوالو او مشرتابه تاکید درلود چې د شفاف میکانیزم له مخې باید د مرستو لګښت لوړ شي، یعنې هر کال باید تر ۳ میلیارد ډالریات لګښت ترسره شي، خو د تدارکاتو د مرکزي کیدو په سبب دغه مصارف په ۱۴۰۰ کال او تر هغه د مخه کلونو کې په اوسط ډول تر ۳۰۰ میلیون ډالرو نډی پورته شوی، یعنې هر کال د تدارکاتي بروکراسۍ، مرکزي کیدو او انحصار په سبب افغانستان له مرسته شویو پیسو شاوخوا ۷۰۰-۱۲۰۰ میلیون ډالرو څخه په لوی لاس محروم شوی.

که دغه عبارت په ریاضي تبدیل کړو نو نتیجه دا اخلو چې د افغانستان د رهبرۍ د تصامیمو په نتیجه کې په وروستیو ۷ کلونو کې د وطن انکشاف ته د واریز شویو مرستو له جملې د شاوخوا ۱۵ میلیارد ډالرو د مرستو له لګښت محروم پاتې شوی، لدې سره په میلیونونه افغانان له انکشاف محروم شوي، د وطن عمران او رغونه تاخیر شوی او د فساد میزان (د نړیوال ردیف له مخې) کال په کال اضافه شوی او آن د مفسدو هېوادونو د اول نمبر په ردیف کې راغلی...

د نړیوالو مرستو د کم اغیز او هم له اقتصادي دوران د پیسو د بیرته وتلو ګڼ نور دلایل او تحلیلونه شته چې تذکر یې مهم دي خو د دې مقالې عددي ظرفیت همدومره ایجابوي...

## ثانیاً، د نړیوالو شریکانو په اډانه کې د فساد پلټنه:

لکه چې پورته یادونه وشوه د حسن تکرار په توګه هماغه پراګراف رااخلم، که څه هم د امریکا د ځانګړې سرپلټونکې یا سیګار د راپورونو له مخې له ۲۰۰۱ تر ۲۰۲۱ پورې یواځې ۸٪ مرسته د افغانستان د دولت له رسمي کانال په مصرف رسیدلې، د سیګار د راپور له مخې د نړیوالو تطبیقي موسساتو لخوا له ۲۰۰۲ تر ۲۰۲۰ پورې ۶۳ میلیارد ډالر د بهرنیو شریکانو، قراردادیانو او امریکایي تطبیقي او اجرائي کوونکو موسساتو لخوا فساد شوی، پدې ۶۳ میلیارد کې ۱۹ میلیارد (۳۰٪) یې د تثبیت شویو ارقامو په حیث د جان ساپکو لخوا د امریکا کانګرس ته راپور شوې (د دې راپور جزئیاتو ته پدې ریفرنس ورته شوی، SIGAR 21-05-SP October 2020).

| منبع: واشنگتن پوست تحقيقي راپور |                                                |
|---------------------------------|------------------------------------------------|
| \$2.121 تريليون ډالر            | د جگړو مستقيم لگښت                             |
| \$1.5 تريليون ډالر              | د بانکي سود اندازه                             |
| \$500 ميليارډ ډالر              | د افغان امنيتي او دفاعي ځواکونو لگښت           |
| \$87 ميليارډ ډالر               | د افغانستان په اقتصادي پراختيايي برخه کې مصارف |
| \$24 ميليارډ ډالر               | د مخدره موادو د مخنيوي مصارف                   |
| \$10 ميليارډ ډالر               |                                                |



غواړم څو هغه عمده لاملونه ذکر کړم چې په سبب يې مرستې شوې پېښې له اقتصادي پلوه اغيزمنې، پايداره او برنامه يې پاته نشوې:

د واحدې منبع يا د *single source* له مخې د قراردادونو اجرا کيدل، چون د امريکا او ناټو مصارفاتو ته د محرميت له کبله ډېره لاسرسۍ نه کيږي خو د موجوده اسنادو او وثايقو له مخې چې خپاره شوې په ميلياردونو ډالر د نظامي خريداريو په برخه کې لويو امريکايي کمپنيو ته د واحدې منبع له لارې قرار داد شوې دي، لکه:

**لویس برگر (Louis Berger international (LB)**، دغه شرکت د امریکا له دفاع وزارت په لومړیو کلونو کې د یو نیم میلیارد ډالرو قراردادونه درلودل، سره لدې چې د افغانستان په قراردادونو کې یې د فساد گڼې دوسیې تر محاکمو لارې خو همدې شرکت په وار وار بیا هم د سلگونو میلیون ډالرو قراردادونه ترلاسه کول.

**سوپریم Supreme**، ددغه شرکت سرمایه د افغانستان د قراردادونو له برکته په لومړي لسيزه کې (۲۰۰۱-۲۰۱۰ پورې) ۵۰ چنده زیاته شوې ده، په کال ۲۰۱۴ کې د امریکا د یوې محکمې لخوا د شاوخوا ۴۰۰ میلیون ډالرو په ارزښت جریمه شو، خو ددې باوجود یې قراردادونو دوام وکړ.



**اییا AEY**، دغه شرکت په ۲۰۰۷ کال کې د امریکا د پوځ لخوا د ۲۹۸ میلیون ډالرو یو قرارداد تر لاسه کړ تر څو افغان امنیتي ځواکونو ته پرې مرمې، مهمات او اسلحه واخلي دغه شرکت هغه ناچله او بیکاره اسلحه واخیسته چې تاریخ یې تیر و، یعنې د ۱۹۵۰ کال اسلحه... جالبه داده چې ناټو هرکال ددغسې مهماتو د مصئون

ضایع کولو لپاره په میلیونونو ډالر مصرفوي، خو د اییا AEY شرکت د میلیونونو ډالرو په ترلاسه کولو دغه داغمه جات وسلې افغان امنیتي ځواکونو ته ورکوي تر څو د مخالفینو په وړاندې پرې وجنگيږي، په لسگونو رانیول شوې غیر فعال الوتکي اوس هم د کابل په هوايي ډگر ولاړ دي چې پرواز نشي کولی، په امریکایي محکمې کې دغه کمپنۍ د فساد او درغلی په تور میلیونونه ډالر جریمه شوه خو بیا یې هم گڼ قراردادونه ترلاسه کړي وو.

مثلاً پورته ذکر شویو او دغو څلورو لاندې شرکتونو یواځې په یوه کال کې د امریکا له دفاع وزارت څخه د شاوخوا ۱۰۰ میلیارد ډالرو په ارزښت قراردادونه تر لاسه کړي و، فکر وکړې چې دوی په مجموع کې په شلو کلونو کې څومره قراردادونه او څو سوه میلیاردو ډالرو په بیه تر لاسه کړي او که د فساد کچه به یې په مجموعي توگه څومره وي، پورته خو ما یواځې په نمونوي توگه په ځینو قراردادونو کې د درغلو نمونه وړاندې کړه، که د هر قرارداد او هر فساد تحلیل او محاسبې ته لاس رسی پیدا کړو نو گڼل به یې زموږ سر په درد راوړي.

د لاندې شرکتونو د یو کال د قراردادونو ارزښت:

• **ریتاین تکنولوژي Raytheon Technologies Crop** د ۲۰۰۷ میلیارد ډالرو قراردادونه یې درلودل



- **لاکيډ مارټين Lockheed Martin Corp** د ۴۰،۲ ميليارډ ډالرو قراردادونه يې درلودل
- **بوئينگ گروپ Boeing Co** چې د ۲۲،۱ ميليارډ ډالرو قراردادونه يې درلودل
- **جنرال ډاينامکس General Dynamics Crop** چې د ۱۷،۸ ميليارډ ډالرو قراردادونه يې درلودلدا پورته شرکتونه بخصوص دغه څلور وروستې يې د امريکا د دفاع وزارت قراردادی شرکتونه دي چې په ميلياردونو ډالر قراردادونه يې درلودل ددې تر څنگ چې د فساد او درغليو ميلياردونو ډالر ضايعات او بدنامه دوسيې لري برعلاوه دوی خپله ۹۰٪ خريدارۍ يې له خارج کوله چې طبعاً د دوی پيسې بيرته د دوی خپل وطن ته يا هم د پولشويې تر دوربين پټ کول بل د تورو پيسو بازار ته انتقال شوې.

**د امريکا ترڅنگ په تيرو شلو کلونو کې د بریتانیا د جنگ مصارف تر کال ۲۰۱۴ پورې ۳۸،۴ ميليارډ ډالرو ته رسيدلي،** چې د دوی د مصارفو ډيره کمه برخه پيسې د افغانستان قرارداديانو او د افغانستان اقتصاد ته په برخه شوې، له ۲۰۱۴م کال وروسته د بریتانیا د مخفي مصارفاتو او غير اقتصادي تاديواتو په اړه معلومات راسره نشته خو که په افغان اقتصادي دوران او د پيسو په دوراني دايره Circulation of money کې وگورو د پرديو ميلياردي ډالرو اغيز پکې بې نهايت کم انداز دی، دليل يې د خارجي اسعارو قاچاق، بهرنيو هېوادونو ته د پيسو سيستماتيک فرار، له بهرنيو هېوادونو د خارجي ځواکونو لوژيستيک او خريدارۍ، له واحدې منبع تدارکات او مستقيماً د تمويلوونکو لخوا په خارجي بانکونو او اکاونټونو کې خپلو قراردادونو ته د هغوی تاديوات ور تسليمول، دا هغه عمده فکتونه دي چې پر افغان اقتصاد يې ددغو پيسو اغيز کم کړی و. د پيسو د بې اغيزتوب او ضايعاتو نورې نمونې هم شته، لکه د نظامي سکتور، جنگي عملياتو، د عسکري بيسونو اعمار او تخريب او داسې نور چې پدې برخه کې لگښتونه قطعاً پر افغان اقتصاد اغيز نه درلود، مثلاً د بلومبرگ د راپورونو په اساس په لسگونو ميليارډ ډالر د بگرام بيس، شورابک يا باستين، کندهار بيس، ننگرهار او د شمال د نظامي بيسونو په ايجاد او دوباره تخريب کې مصرف شوې چې هيڅ اقتصادي بازدهي يې زموږ اقتصاد ته نه درلوده، پدې ميان کې ۱۰۸ ميليارډ ډالر د سکروټي کاسټ په نوم په اوپراتيفي توگه مصرف شوې چې ويل کيږي آن مزاحمتي ډلو ته هم رسيدلې دي. علاوه پر دې که تاسو د شورابک بيس مستند وگورئ متوجه به شئ چې خارجي ځواکونو څنگه خپلې قرارگاوي په لوړو مصارفو جوړې کړې او بيا د دې پر ځای چې خپلو افغان شريکانو او ځواکونو ته يې وسپارې دوی يې بيرته ضايع کوي او بيا همدا پيسې افغانستان ته د مرستو په عنوان زموږ پر تندي پيوندوي...!!

<https://youtu.be/Icd-4O1q2Jo?si=EiHx3VWOUbZmo88j> دا د هلمند د باستين بيس مستند دی،

د <https://youtu.be/n7T7P8RkcfM?si=NTdvbcw2eSfqNRGb> دا د کندهار بیس مستند دی او همدارنگه د بگرام، شمال او نورو بیسونو گڼ معتبر مستندونه شته چې په یوټیوب کې موجود دي... د برون پوهنتون Brown University د خپرونو او موندنو له مخې امریکا په افغانستان کې په تیرو شلو کلونو کې ۲،۲۶۱ تریلیون لگښت د جگړه ییز ماموریت په دران کې ترسره کړې چې پدې حساب د خارجي حضور روزانه مصرف تر ۳۰۰ میلیون ډالرو رسېدو، شاوخوا ۸۰۰ زره امریکایي عسکرو او نظامیانو په نوبتي توګه افغانستان ته تګ راتګ کړی. مراجعه وکړئ، <https://youtu.be/GLKSa4pGMwU?si=BAMrS33s9SadJxft>، په لاندې جدول کې یو لړ هغه مصارف پر افغانستان حساب شوی چې هیڅ ډول تړاو له افغانستان سره نلري.

## تر ۲۰۲۱ پورې د امریکا لپاره افغانستان د جگړې مصرف

دا مصارف به حتی له جگړې او وتلو وروسته هم په جاري توګه لګول کېږي



933 \$ میلیارد ډالر

د دفاع وزارت لخوا د افغانستان د جگړې اختصاصي بودجه •



530 \$ میلیارد ډالر

د استقراض او پورونو د سودي ګټو د جبران لگښت •



443 \$ میلیارد ډالر

د دفاع وزارت اضافه شوې بودجه •



296 \$ میلیارد ډالر

د ژوبل شویو سربازانو د مراقبت او پالنې لگښت



59 \$ میلیارد ډالر

د بهرنیو چارو وزارت د جګړو لپاره لگښت

نوټ: پدې لگښتونو کې د جګړو د قربانیانو او د هغوی د کورنیو معاوضه او د دوی د روغتیا پالنې او مراقبت

مصارف نډې شامل

او نه هم هغه احتمالي مصارف پکې شامل دي چې د پاکستان او افغانستان اړخ ته د ځانګړو عملیاتو په هدف لګېدلي او یا لګول کېږي



### مقایسوي تحلیل، د افغانستان د شل کلن او دویم نړیوال جنگ ترمنځ

د غیر مسوولو قضاوتونو په سلسله کې په نړیوالو او محلي ژورنالونو کې افغانستان د نړۍ مرسته د اروپا د بیارغاونې له مرستو سره مقایسه کوي گویا هلته په کمو مرستو ډیر کارونه او عمران ترسره شو، منم چې دا په ظاهر سمه خبره ده خو څو واقعیتونه باید په پام کې ونیسو:

تر دویم نړیوال جنگ وروسته د ۱۹۴۶-۱۹۵۲ کلونو په ترڅ کې امریکا جرمني ته ۲۹،۳ میلیارد ډالر او په عین کلونو کې یې د جاپان بیا رغاونې ته ۱۵،۲ میلیارد ډالر مرسته ورکړې وه، چې د افغانستان په تناسب (۱۸۴ میلیارد ډالر په شلو کلونو کې) ډیر زیات تفاوت ښکاره کوي، په ظاهره خو مونږ د پیسو مقدار ته گورو خو کیفیتي بحث یې هم مهم دی، مثلاً د ډالر نرخ په هغه وخت کې او په اوس وخت کې، د تورم او انفلاسیون نرخ په هغه وخت کې او پدې وخت کې او ځینې نور... مثلاً د داوړو مرستو ترمینځ تفاوت دا دی چې د مارشال پلان موده ۶ تر لس کاله وه، دویم دا چې په جرمني او جاپان کې تر جگړې وروسته وضعیت آرام و جگړه نه وه، د افغانستان برعکس، دریم دا چې هلته د امریکا مرسته په کامله توگه د همدې هېوادونو رهبرۍ ته وسپارل شوه، په داسې حال کې چې په افغانستان کې راغلې مرسته د جگړې لپاره لگیدله، د جگړو د تخریباتو په سبب دوباره ضایع کیده، مرسته د تمویلونکو په تصرف کې وه، بهرنيانو په ډیر لوړ قیمت قراردادونه کول، له فساد او درغلې ډک مصارفات یې ترسره کول، له واحدې منبع یې ترسره کول، د مرستو د فرار او میزبانو هېوادونو ته د تورو پیسو د ورتگ لپاره سیستماتیکه میکانیزمونه داسې عیار شوې و چې پیسه دلته پایداره او د افغانستان په اقتصادي سیستم کې اغیزمنه نشي...

#### نړیوال حضور او مشارکت Contribution،

#### د جگړو اقتصاد War Economy

#### او ماتیدونکی دولت Fragile state

معمولاً جگړې له ځان سره د جگړو اقتصاد یا War Economy ایجادوي چې د مالي فساد بنیادونه ورسره نهادهینه کیږي، مصنوعي میلیونران جوړوي، اداري سیستم او کنترول له مینځه وړي، د ټولنیزو بنیادونو د متولو په مقصد نوی بی تجربه ځوانان د مدني فعالانو په عنوان د رسمي اداراتو د مزاحمت او تخریب لپاره ایجادوي، مافیایي بانډونه او د اختطاف او لندږو گروپونو په ایجاد سره ټولنیز شرافت په بې بندوبارۍ بدلوي، سازماني



او اخلاقي ركنونه سستوي، شخصيت وژنه، سپكاوۍ او هتك حرمت د استعمار لاييفك اجزا بلل كيږي، د وطنپرستۍ پدیده له منيځه وړي او پر ځای يې ملي دولت په اجير او فرمانبرداره دولتي دستگاه تبديلوي. د جگړو اقتصاد که له يوې خوا مصنوعي ميليونان جوړوي تر څنگ يې مصنوعي او روبنايې پرمختگ هم راوړي چې ډير فريبنده او عبوري وي، چون دا د جگړو اقتصاد يو ځانگړی بحث دی چې پدې مقالې کې يې تفصيل ته گنجایش نشته، مگر په لنډه کې به ووايم چې مجاني پيسې له ځان سره کارگو کولت Cargo Cult زيږوي، فکري اسارت زيږوي، حقيقي اقتصادي رشد او ځواکمنتيا په وابستگۍ بدلوي، د پيسو قماري انبارونه د اداري فساد سبب گرځي، د دولت عدلي او کنترولې ميکانيزم مفسدوي، تنبلي او بيکاري خلق کوي، مافيايې او قراردادي قشر خلق کوي، د دولتي دستگاه لپاره مزاحمتي او د فشار گروپونه راټوکوي، ملي وقار او ملي وجاهت په ذلت بدلوي او په مجموع کې د ټولنې اساسي ارزښتونه او د خپلواک دولت ستنې تضعيف کوي. د مجاني مرستو پر ځای دولتونه کولی شي په ملي منابعو کې د گډو گټو په ايجاد، د سيمه ييزه همپالنې او دولتي مشارکتونو په مدد کولی شي بنيادي ودې، ځان بسياينې او ثبات ته ورسېږي.

### د فکري انحراف پروژې او د ذهنيت جوړونې مرموزه ميديايي غدۍ!

طبعاً د پورته ذکر شوې سرکل يا دائرې «نړيوال حضور او مشارکت Contribution، د جگړو اقتصاد War Economy او ماتيدونکی دولت Fragile state» د ايجاد، چلېنت او تداوم لپاره گڼ ابزار او وسايل پکار و. ټولو ته يې نه خو دغه يوه ته يې اشاره کوم.

په يوې امريکايې ټوکې به يې شروع کړم: د داوطلبۍ يو اعلان خپور شوی و، ويل يې د سپينې مانۍ ترميمات او رنگمالي ترسره کيږي، چينايې کمپنيو ۵ ميليون نرخ يا آفر ورکړی و، امريکايې شرکت ۱۰ ميليون او پاکستاني کمپنۍ ۱۵ ميليون، همدا دريمه کمپنۍ کاميابه شوې وه، ويلې و چې که مونږ قرارداد وگټو نو ۵۰٪ تخفيف ورکوو او يو مقدار پيسې به تدارکاتي ادارې ته هم ورکوو، د قرارداد تر امضا وروسته ترې وپوښتل شو چې پدې قرارداد کې خو که تاسو دومره تخفيف او بخشش ورکړې نو څنگه به يې تطبيق کوئ، د گټونکي شرکت تر محاسبې (تر تخفيف او بخشش) وروسته معلومه شوه چې د قرارداد قيمت تر ۷ ميليون رابښکته کيږي، خو گټونکې شرکت خپل قرارداد سب کانتراکت (فرعي قرارداد) کړی و، هماغه چينايې کمپنۍ ته يې پر ۵ ميليون ورکړی و، او دوه ميليون يې بيا هم کمایي کړې و، خو د ۱۵ ميليون په تقسيم کې يې پاته اته ميليون پخپله امريکايانو ته ورکړې و...

دلته په افغانستان کې زياتره قراردادونه د همدې فورمول له مخې تطبيق شوې و... په هاليودي فلمونو کې اکثریت سوژې همداسې دي، له حساسو ځايونو غلا، مدرنه غلا، مرموزه فريبنونه، چالاكي، سايبيري غلاوی او...



خارجي غله او زندان ماتوونکي، لکه څنگه چې يې هاليودي فلمونه په نمايش ږدي په مراتبو تر هغو لوړ او پاخه دي، دوی دومره ماهرانه د افغانستان سريال ته داخل شول او په دومره مهارت يې هرڅه ولوتل چې د فلمونو د سکرينونو شاته تماشا چيان نه بلکې ټوله نړۍ يې هم په لوت تالان پوه نشول، گڼ ځلې مې له امريکايي منابعو لوستې چې د نړيوال حضور د دوران د ۲۰۳ تريليون جنګي لگښتونو د شاوخوا يو تريليون حساب معلوم او قسماً مستند دی، خو پاتې څه د پاسه يو تريليون قناعت بخشه ديوان او اسناد نلري، پدې کې پر رسوايې باندې پرده غوړول شوې ځکه چې ارباب يې لازمه نه بولې يا خو ښايې د لوبې پدې مرحله کې يې راسپړنه لازم نه وي، مګر زموږ په ميدان کې د ۲۰ ميليارډ ډالرو حساب دومره عظيمه رسوايې خلق کړې چې روانه پېړۍ يې شايد منځلۍ هم نشي.

طبعاً د ساده ملت ۴۰ ميليون وګړې خو پرې پوې نه دي چې اصلي ماجرا څه ده بلکې دا شهيد پروره ملت خو د همدې لوتمارانو رضاکاره مجاني مبلغين او مدافعين هم دي، لويه ميلياردي غلا دوی وکړه خو ملامتي پر مظلوم ملت او بيچاره دولت وتپل شوه، دغه ذهنيت جوړونه او د فکرونو انحراف د غربي ميډيا او مستاجرو استخدام شويو مطبوعاتو په مدد ترسره شوې او لاهم ترسره کيږي، د علي بابا او ۴۰ غلو کيسه د سادګۍ د عصر يوه جذابه استوره ده مګر د يوشتمې پېړۍ د غلا او تالان داستان ډير عظيم او پراخ دی... دومره پراخ چې بايد د هرې ورځې په اړه يې کرنولوژيک کتابونه پرې وليکل شي او مستنده ډاکمنټري فلمونه پرې جوړ شي. ممکن يو څو کاله بعد دا واقعيتونه عام شي، د ولس درک او شعور بيدار شي، د رسوايۍ د عصر حقيقي داستان بر ملا شي او هغوی چې خپله خزانة يې په ځان او موږ ولوتله او هغوی چې په آسانه او پراخه پيمانه بدنام شول هم به افشا شي، باورمند يم چې د تاريخ واقعيتونه، ولو که کلونه کلونه منحرف او مزور پاته شي، يوه ورځ به اصلاح او يوه ورځ به يې حقيقت رابربند کيږي.

### د افکار د بدلون او انځانو د تسخير لپاره د ميډيا استخدامول

- ميډيا معمولاً په لوړو مالي امکاناتو او ډېرو زياتو سوژو چليږي، د دواړو لپاره په افغانستان کې سازماني کارونه ترسره شوې، خارجي حضور له ځان سره د جنګي ماموريت تر څنگ، چې مصارف يې تر دوه تريليون اوږي، دوی د جنګي ماموريت د تکميلي فعاليتونو لپاره خپله ميډيايې څپه هم ايجاد کړې وه، هم يې د خپل حضور د مشروعيت او توجيه لپاره ميډيا ته ضرورت درلود او هم يې تر ټولو وروسته د نويو شرايطو لپاره د فکري بدلون او د دولت جوړونې او قانونمدرۍ لپاره پر ميډيا فوق العاده تمرکز وکړ.
- دوی د موشیګافانه انتخاب او دقت له مخې د گڼو رسنيو په ايجاد او د يو لړ خاصو رسنيو په استخدام لاس پورې کړ، طبعاً دغه کار د خصوصي او آزادو مطبوعاتو تر چتر لاندې د وطن ذهني او فکري فضا د اشباع او کنترول لپاره په سلګونو سمعي، کتبي او بصري رسنۍ ايجاد شوی و، ستاسو به په ياد وي چې د



خو نامداره رسنيو او تلويزيونونو مالکان پکې په ميليونرانو او مطبوعاتو ټايکونانو تبديل شول دغو رسنيو په سيستماتيکه توگه دولتي نهادونه، دولتي مقامات او نامداره شخصيتونه تخريبول، باجگيرۍ يې کولې او حتی داسې ځانگړې برنامې به يې جوړولې چې تر خپرولو د مخه به يې پرې هډفي شخص يا نهاد باج ورکولو ته مجبورول او تماشاچيان به يې پرې خندول (!) د رسنيو مالکين خو پريږده آن چې د همداسې برنامو چلوونکي هم له باد راوړې ناجايزه ثروت او رشوت مستفيد کيدل، دوی يوه خبيثه کړۍ جوړه کړې وه، مطبوعات، استخبارات او د خارجي نهادونو او موسسات ترمينځ يې مافيايې کاروبار ايجاد کړې و، د اجيرو رسنيو خاوندان به له لوړو او قيمتي تحفو او خارجي سفرونو مستفيد کيدل، پدې توگه به شخصيت سازي او شخصيت کشي د تحفو او امتناع ترمينځ ترسره کيده.

پدې ستون سره نړيوالو مافياوو پل فساد داسې پټ کړ او افغانان يې پرې دومره بدنام کړل چې د رسوايې عصر به پرې گواهي ورکوي... غربي ميديا چې په ټيږ ژورناليزم چليږي او هغو رسنيو چې د بهرنيو په فنډ چليدلې دوه لسيزې يې دولت او ملت دواړه سپک او بدنام کړل، هغه انحرافي روايت يې پر موږ وتاړه چې قطعاً يې پدې پيمانته سزاوار نه و، دا روايت بايد اصلاح شي او د فساد داستان بايد دوباره په حقيقي بڼه دغه غافل ملت ته زمزمه شي! يار زنده و صحبت باقى....

### د دې خپرنې خلاصه او نچور

• په تېرو شلو کلونو کې (۲۰۰۱-۲۰۲۱) په افغانستان کې له نړېوال حضور سره په افغانستان کې جمعاً ۲.۲۶۱ تريليون ډالر لگښتونه د نړېوال ائتلاف لخوا په نظامي برخه کې ترسره شوي دي، چې له دې جملې څخه يې ۱۸۴ ميليارډ ډالر په ملکي ساحه کې (حکومتدارۍ، د افغان امنيتي ځواکونو د ملاتړ، بيارغاونې او ملي بنسټونو د ايجاد او اجرا لپاره) مصرف شوې.

• د ۱۸۴ ميليارډ ډالر ملکي مصارفاتو له جملې يواځې ۲۲.۹۹ يا ۲۳ ميليارډ په شلو کلونو کې، يعنې هر کال د افغانستان د انکشافی صندوق له لاري د افغانستان ملي بودجې او خزاني ته ۱.۱۵ ميليارډ ډالر مرسته ورکړل شوې دي، يعنې يواځې ۱۲ تر ۱۸% يې (د ماليې وزارت په نقل) د افغان حکومت له چينل مصرف شوې، مگر د سيگار په رسمي اسنادو کې ښودل شوې چې يواځې ۸% مرسته په تېرو شلو کلونو کې د افغان دولت له لارې لگېدلې چې په هغه کې حدوداً (۶۶%) غير اختياري بودجه هم شامله وه چې د مصرف واک يې غالباً تمويلونکو درلود.



- لکه چې تشریح شوه په تېرو شلو کلونو کې هم د افغانانو (افغان حکومت او افغان قرارداديانو) لخوا او هم د خارجي همکارانو او ائتلاف لخوا ترسره شوی، خو که ارقامو ته وکتل شي، د افغان حکومت په اډانه کې د فساد کچه نسبت د بهرنیو د فساد کچې ته ډېره کمه، بلکې بېخي کمه ده، منتها د بدنایي تور تر بهرنیانو پر افغانانو زیات ثبت او تبلیغ شوی، چې پدې بحث کې جوهرې هدف همدا و چې د ارقامو په ژبه یې تشریح او ثابته کړو چې د «عصر پدې رسوایی» کې مبالغه، افراط او په سیستماتیکه توګه بزرګنمایی شوې ده.
- پدې رسوایی او بدنایي کې کاملاً د بدنایي او سکرپت له مخې عمل شوی، نړیوالې میډیا او په افغانستان کې اجیر میډیا د رسوایی پدیدې ته ډیر ستر پرداز ورکړی، پدې پرداز او افواه کې اجیرو مطبوعاتو مبالغه کړې او په مقابل کې یې مبالغه اخیستې دي ترڅو دغه بدنایي او تور روایت د افغانستان په تندي هک کړي او پایداره پاته شي او پدې توګه د عام ساده ولس له نظره د فساد ټوله بدنایي پر افغانانو تپل شوی او اصلي فسادګران له نظره پټ پاته شوي دي.
- استعمار معمولاً د خپل حضور په جریان کې حالات داسې مهندسې کوي چې د ملت او دولت ترمینځ رابطه ضعیفه، مشکوکه او په تضاد کې پاته شي، په نتیجه کې حکومت ضعیفه او وابسته پاته کیږي او پدې توګه د خپل حضور لپاره بهانې توجیه کړي او تحت الحمايه دولت دیته اړ باسي چې پر خارجي حضور متکي پاته شي.
- اداري او مالي فساد هغه بده او ناوړه پدیده ده چې د افرادو او دولتونو شان او شوکت له منځه وړي، هیبت او هیمنت یې راغورځوي او د شکست او زوال زمینه یې مساعدوي، بخصوص کله چې د فساد او ناعدالتیو کچه دومره پراخه شي چې د اصلاحاتو امکانات منتفی کړي او مشروع اقتدار په فاسدې او نامشروع واکمنۍ بدله شي، طبعاً کله چې ولسي ملاتړ له منځه لاړ شي هیڅ بهرنی ملاتړ نشي کولی د بقا او دوام زمینه مساعده کړي.

### منابع او مآخذ

- د ليکوال شخصي يادښتونه، مشاهدات او لاسوندونه
- SIGAR, 18-06 SP July 17, 2018
- SIGAR 21-0 SP October 2020
- [www.sigar.mil](http://www.sigar.mil), main page
- The Asia Foundation, Afghanistan, Survey of the Afghan people (2004-2019)
- The Economist 2021/8/26, the Afghan government was undone by its own corruption
- د افغانستان په اړه د پنتاگون راپور، کال ۲۰۱۴ فبروري مياشت راپور
- SIGAR march 17, 2015 Center for American progress, tackling corruption in Afghanistan
- د شفافيت بين المللي سازمان Transparency International, Corruption and anti-corruption in Afghanistan 2013 brief
- SIGAR report on Kabul Bank 2010
- Corruption in Afghanistan and the role of development assistance, Author: Mathias Bak
- Reviewer(s): Roberto Martinez B. Kukutschka, 29 April 2019
- DFID Report to UK parliament July 2012, international development written evidence submitted by Oxfam, [www.parliament.uk](http://www.parliament.uk)
- Oxfam America, Research report, to fight corruption, localize Aid
- UNODC, corruption in Afghanistan recent patterns and trends, December 2012
- د افغانستان د ماليه وزارت ارشيفي اسناد
- د اقتصاد وزارت ارشيفي اسناد
- Research by: MANAS journal of social studies, the US-led war on terror in Afghanistan 2001-2021
- <https://thediplomat.com/2021/10/how-corruption-played-a-role-in-the-demise-of-the-afghan-government>
- CNN, Jake Tapper Documentary, America's longest war
- بلومبرگ، Noorulari Mal د مستنداتو سلسله
- <https://www.bbc.com/persian/afghanistan-55023507>
- <https://watson.brown.edu/costsofwar/figures/2021/human-and-budgetary-costs-date-us-war-afghanistan-2001-2022>
- <https://www.aljazeera.com/economy/2021/8/16/the-us-spent-2-trillion-in-afghanistan-and-for-what>
- <https://www.moneycontrol.com/news/photos/world/taliban-captures-afghanistan-how-us-armed-the-taliban-7360301-1.html>